

श्रीशुद्धाद्वैतब्रह्मविद्याधिगमप्रकारमीमांसा  
परहंसं चिन्त्यमानं करचरणाद्यङ्गरहितमपि रम्यम् ।  
सञ्चितसुखस्वरूपं ब्रह्मास्म्याम्नायमस्तकावेद्यम् ॥ १ ॥

तत्र परहंसो द्विविधः, विद्वद्विविदिषुभेदात् । तल्लक्षणं तु  
श्रीमद्विद्यारण्यविरचितजीवन्मुक्तिविवेके स्पष्टमुपलभ्यते ।  
तत्र विविदिषोर्विद्याग्रहणप्रकारः कथ्यते । तथा  
हि-नित्यानित्यवस्तुविवेकादिसाधनचतुष्टयसम्पन्नः ब्रह्मनिष्ठं  
सद्गुरुं प्रपद्य प्रार्थनापूर्वकं श्रवणं कुर्यात् । प्रार्थनाप्रकारस्तु  
श्रीमच्छङ्करभगवत्पादाचार्यकृतविवेकचूडामणावनुसन्धेयः ।  
तथा च श्रुतिः-- ``परीक्ष्य लोकान् कर्मचितान्ब्राह्मणो  
निर्वेदमायान्नास्त्यकृतः कृतेन । तद्विज्ञानार्थं स  
गुरुमेवाभिगच्छेत्समित्पाणिः श्रोत्रियं ब्रह्मनिष्ठम्"  
इति । अत्र ब्रह्मनिष्ठपदेन संन्यास्येव विवक्षितो  
नेतरः, इतरेषां आसुप्तेरामृतेः कालं नयेद्वेदान्तचिन्तया  
इत्युक्तरीत्या सार्वदिकविचारादिरूपब्रह्मनिष्ठाया असम्भवात् ।  
अत एव श्रीमच्छङ्करभगवत्पादैः मुण्डकोपनिषद्विवरणे,  
``ब्रह्मनिष्ठं हित्वा सर्वाणि कर्माणि केवले अद्वये ब्रह्मणि  
निष्ठा यस्य सोऽयं ब्रह्मनिष्ठः" इति, ``न हि कर्मिणो  
ब्रह्मनिष्ठता सम्भवति, कर्मात्मज्ञानयोर्विरोधात्" इति  
चाभ्यधायि । न च संन्यासिनोऽपि ``न व्याख्यानपरो भवेत्"  
इत्याद्यध्यापननिषेधश्रवणाल्लोके सद्गुरुर्दत्तजलाञ्जलिः स्यादिति वाच्यम्;  
सत्कारमानपूजाभिक्षाद्युद्देश्यकाध्यापनपरत्वात्तादृशनिषेधस्य ।

अत एव मनुः ``नानुशासनवादाभ्यां भिक्षां लिप्सेत कर्हिचित्" इति  
भिक्षोद्देश्यकानुशासनादीन्येव निषेधति । अत एव,  
``तच्चिन्तनं तत्कथनमन्योन्यं तत्प्रबोधनम् ।  
एतदेकपरत्वं च ब्रह्माभ्यासं विदुर्बुधाः ॥"  
``मच्चिता मद्गतप्राणा बोधयन्तः परस्परम् ।  
कथयन्तश्च मां नित्यं तुष्यन्ति च रमन्ति च ॥"  
इत्यादिवाक्यानामवैयर्थ्यम् ।

अत एव च कलौ  
लुप्तयतिधर्मरक्षणबद्धकङ्कणश्रीमच्छङ्करभगवत्पादान्  
प्रतिमोहसन्तमसवासरनाथांस्तत्र तत्र विनिवेश्य विनेयान् ।

पालनाय परतत्त्वसरण्या मामुपैष्यसि ततः कृतकृत्यः ॥

इति विश्वेश्वराज्ञापि नानर्थकपदभागभवति ॥

ननु, संन्यासिविद्यागुरोरलाभे का गतिरिति चेत्,  
सर्वमतसिद्धसंन्यासिगुर्वेकलभ्यत्वकस्य महावाक्योपदेशस्य  
या गतिः सैवेत्यवेहि । यदि महावाक्योपदेशापि गृहस्थः  
स्यात्तर्हि तुरीयाश्रमो वन्ध्यासूनुतां विन्देत् । न च  
यतिधर्मप्रबोधवाक्याद्गृहस्थस्यापि गुरुत्वं सम्भवतीति वाच्यम्;  
पूर्वोक्तमुण्डकोपनिषद्विवरणविरोधादश्रद्धेयत्वात् । यदि  
तच्छ्रद्धेयत्वेऽप्याग्रहस्तदा--

“विना विप्रेण कर्तव्यं श्राद्धं कुशचटेन वै ।  
आत्मानं वापि भुञ्जीत न विप्रं वेदवर्जितम् ॥”  
इत्यादिवाक्यस्य, यथा श्राद्धे वेदविद्विप्रनिमन्त्रणावश्यकत्वं  
एव तात्पर्यम्; न तु कुशचटेनात्मना वा कुर्यादित्यत्र; तथा  
यतिधर्मप्रबोधवाक्यस्यापि गृहिणो ब्रह्मविद्यागुरुत्वे न  
तात्पर्यम् । परं तु ब्रह्मविद्याग्रहणावश्यकत्वप्रदर्शने  
तात्पर्यमित्यङ्गीकृत्य तच्छ्रद्धेयत्वमुपपादनीयम् ।  
क्षत्रियकर्तृकब्राह्मणकर्मक- वैश्वानरविद्याध्यापनबोधिकायाः  
क्षत्रियस्य तद्विद्यामात्राध्यापकत्वपरतया ब्रह्मविद्यादौर्लभ्यपरतया  
युगान्तपरतया वा नेतुं शक्यायाः, छान्दोग्य- श्रुतेर्बलात्,  
वर्णविनिमयेनेव आश्रमविनिमयेनापि गुरुत्वसम्भावनाधीना गृहिणोऽपि  
ब्रह्मविद्यागुरुत्वप्रत्याशा, मनुष्यत्वमात्रसाम्यादतिदीनस्य  
महासाम्राज्यप्रत्याशातुल्यतां कथं न प्राप्नुयात् । किञ्च,  
मुण्डकोपनिष- चिच्छ्रयगुरुलक्षणप्रदर्शनपूर्वकं  
श्रीमच्छुद्धाद्वैतब्रह्मविद्याधिगमप्रकारप्रदर्शनार्थं प्रवृत्ता ।  
तस्याम् “परीक्ष्य लोकान् कर्मचितान् ब्राह्मणो निर्वेदमायात्”  
इति, “तद्विज्ञानार्थं स गुरुमेवाभिगच्छेत्समित्पाणिः  
श्रोत्रियं ब्रह्मनिष्ठम्” इति, “येनाक्षरं पुरुषं  
वेद सत्यं प्रोवाच तां तत्त्वतो ब्रह्मविद्याम्” इति च  
श्रूयमाणत्वात् । अतोऽनधिगतार्थबोधकत्वरूपप्राबल्यवत्पूर्वोक्त-  
श्रुत्यनुसारणैव केवलविद्याबोधकच्छान्दोग्यादिश्रुतयो नेयाः । इत्थं  
च गौतमस्मृतिसूतसंहितादिवचनानां पूर्वोक्तश्रुत्यनुसारेण नेयत्वं  
कैमुतिकन्यायसिद्धम् ॥

यत्तु, हीनवर्णस्यापि ब्रह्मविद्यागुरुत्वप्रत्यायनेच्छया  
शुकोपाख्यानोदाहरणम्, तदुपहासास्पदमेव । तत्र  
पितृसकाशाच्छ्रुतोपनिषत्कस्यैव शुकस्य पित्रनुज्ञातस्य संवादार्थं  
जनकसमीपगमनस्य प्रतिपादितत्वात् । न च प्राचीनशालसत्ययज्ञादीनां  
विद्याप्रदः केकयराजः संन्यास्येवेति वाच्यम् ।

“मुखजानामयं धर्मो वैष्णवं लिङ्गधारणम् ।

बाहुजातोरुजातानां नैव धर्मो हि विद्यते ॥”

इति क्षत्रियस्य संन्यासनिषेधात् । यदि च क्षत्रियस्यापि  
संन्यासित्वबोधिका काचिच्छ्रुतिः स्मृतिर्वोपलभ्येत, तदा सिद्धं नः  
समीहितम् । यतो न वयं क्षत्रियत्वादिकमुद्देश्यतावच्छेदकीकृत्य  
ब्रह्मविद्यागुरुत्वाभावं साधयामः, किं तु  
संन्यासित्वापरनामब्रह्मनिष्ठत्वाभावमुद्देश्यतावच्छेदकीकृत्य ।  
यदि केकयराजः संन्यासी स्यात्तदा किं नश्छिन्नम् । वर्णविनिमयस्तु  
नास्माकमेव दोषः ॥ किञ्च, सूतसंहितायां हीनवर्णस्य  
उत्तमवर्णगुरुत्वकथनप्रकरणे “गुरुत्वं केचिदिच्छन्ति  
स्वोत्तमं प्रति केशव” इत्यत्र श्रूयमाणं केचित्पदं दीनवर्णस्य  
उत्तमवर्णगुरुत्वविषये सूतसंहिताया न मुख्यं तात्पर्यमिति द्योतयति ॥

यदि कश्चिद्ब्रूयात्-- हीनवर्णस्य

उत्तमवर्णगुरुत्वाभावेऽपि हीनाश्रमिणोऽपि विद्योत्कर्षबलेन  
उत्तमाश्रमिगुरुत्वप्रतिपादकसूतसंहितावचनबलात्, हीनाश्रमिणः  
उत्तमाश्रमिगुरुत्वं निष्प्रत्यूहमेवेति; स चेत्थं प्रष्टव्यः- किं  
त्वदभिमतः हीनाश्रमिणः उत्तमाश्रमिगुरुत्वप्रयोजकीभूतविद्योत्कर्षः,  
मुण्डकोपनिषद्विवरणे श्रीमद्भगवत्पादव्याख्यातब्रह्मनिष्ठत्वापरनामा,  
आहोस्विद्वाग्वैखर्यादिरूपः? हीनाश्रमिणः पूर्वोक्ताद्यविद्योत्कर्षाङ्गीकारे  
हीनाश्रमिणो हीनाश्रमित्वमेव गगनकुसुमायितं भवेत् । द्वितीयस्य  
तूत्कर्षस्य ब्रह्मविद्यागुरुत्वाप्रयोजकत्वम् -  
वाग्वैखरी शब्दसरी शास्त्रव्याख्यानकौशलम् ।  
वैदुष्यं विदुषां तद्वद्भुक्तये न तु मुक्तये ॥

अतः प्रयत्नाज्ज्ञातव्यं तत्त्वज्ञातत्वमात्मनः ॥

इत्यादि वदद्भिः श्रीमद्भगवत्पादैरेव प्रकटीकृतमिति हीनाश्रमिणः  
उत्तमाश्रमिगुरुत्वसिद्धौ, वत्स तव का वा प्रत्याशेति ॥

इदं त्ववधेयम्-- इतराश्रमिणां मोचकब्रह्मविद्यायामधिकार एव नास्ति ।

“त्रयः पुण्या लोकभाजः, एकोऽमृतत्वभाक्,

ब्रह्मसंस्थोऽमृतत्वमेति” इति श्रुतेः ।

“त्यक्ताशेषक्रियस्यैव संसारं प्रजिहासतः ।

जिज्ञासोरेव चैकात्म्यं त्रय्यन्तेष्वधिकारिता ॥”

इति वार्तिकाच्च । परं तु, स्वस्वकर्माविरोधेन कृतः

केवलब्रह्मविद्याभ्यासस्तेषां पापक्षयाय भवतीति । “स्वयं

तरितुमक्षमः किमपरानसौ तारयेत्" इति न्यायेन इतराश्रमिणां  
ब्रह्मविद्यागुरुत्वं शशविषाणतुल्यम् । एतद्विस्तरस्तु  
श्रीमद्भगवत्पादविरचितैतरेयोपनिषद्विवरणादिभागे  
विद्वद्भिरनुसन्धेयः; तस्माद्ब्रह्मनिष्ठस्यैव  
ब्रह्मविद्यागुरुत्वमिति सिद्धम् । एवं च सति केषाञ्चित्  
गृहिणोऽपि ब्रह्मविद्यागुरुत्वस्य शास्त्रीयात्मभ्रममूलको  
वैश्वानरविद्यादृष्टविनिमयसाम्यमात्रेण संन्यासिनिरूपितगुरुत्वभ्रमः,  
तदधीनो यो ग्रहिकर्मकसंन्यासिकर्तृकवन्दनस्य शास्त्रीयत्वादिविचारः,  
स कथं जन्मवन्ध्यायाः प्रपौत्रपोषणविचारसदृशतां न  
ब्रजतीति सुधियो विदाङ्कुर्वन्तिवत्यलमप्रस्तुतचिन्तया । अतो विविदिषुः  
परमहंसो मैत्र्यादि- गुणगणमण्डितं ब्रह्मनिष्ठं गुरुमासाद्य तन्निकटे  
कृतश्रवणमननः पश्चात्तद्वत्तयुक्त्या चिरकृतनिदिध्यासनः ततः  
सञ्जातब्रह्मसाक्षात्कारः सुखं विहरेदिति सर्वमवदातम् ॥

मन्मानसगतिचतुरः चिदचित्क्षीराम्बुभेदकृतिदक्षः ।  
नरसिंहनामलसितः कृत्या प्रीतिं प्रयातु परहंसः ॥ २॥

इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह  
भारतीस्वामिभिः विरचिता श्रीशुद्धाद्वैतब्रह्मविद्याधिगमप्रकारमीमांसा  
सम्पूर्णा ।